

# San Ġorġ Preca

## u d-Devozzjoni lejn il-Madonna

### John Formosa sdc.

Id-devozzjoni lejn il-Verġni Mbierka hija marka speċjali ta' kull qaddis. Fi kliem iehor, ma jistax ikun hemm vera qdusija jekk ma jkunx hemm devozzjoni lejn l-Omm ta' Ġesù. Il-qaddis ġdid taghna, San Ġorġ Preca, mhuwiex eċċezjoni. Huwa kellu mhabba vera li tinhass lejn l-Omm taghna tas-sema u habrek kemm felah biex inissel din id-devozzjoni wkoll fil-poplu Malti u Ghawdxi. Huwa xerred mhux biss devozzjonijiet Marjani li nistghu nsejnhom tradizzjonali, bhalma huma r-Rużarju, il-Labtu tal-Karmnu u l-Midalja Mirakoluża, imma wkoll xerred devozzjonijiet godda li jkomplu juru l-imhabba kbira tieghu lejn il-Verġni Mbierka. Fost dawn insemmu d-devozzjoni tat-**Tliet Inkini**, u dik lejn il-**Madonna tal-Verbum Dei**.

### It-Tliet Inkini

Din tikkonsisti billi, quddiem xbieha tal-Madonna, wiehed jaghmel inkin ghal kull privileġġ

kbir li Marija rċeviet mit-Trinità qaddisa: l-ewwel inkin f'ġieħ it-Tnissil taghha bla tebhga; it-tieni inkin f'ġieħ il-Maternità divina taghha (jigifieri li hija Omm Alla), u t-tielet inkin f'ġieħ it-tluh glorjuż taghha fis-sema bir-ruh u bil-ġisem. Wara li jsiru dawn l-inkini, imbaghad wiehed jitlob bil-gakulatorja: "*Madonna, berikni u salvani.*" Dun Ġorġ kien isostni li min jaghmel din id-devozzjoni tat-**Tliet Inkini** jiġbed fuqu l-barka tal-Verġni Marija, u b'mod speċjali l-grazzja li dak li jkun jghix fil-biża' ta' Alla, jiġifieri joqghod attent li ma joffendix 'l Alla.

### Il-Madonna tal-Verbum Dei

Dun Ġorġ kellu devozzjoni kbira lejn l-Inkarnazzjoni ta' l-Iben t'Alla, li t-Tieni Persuna tat-Trinità saret bniedem bhalna biex issalvana. Xerred kemm felah id-devozzjoni lejn il-kliem *Verbum Dei caro factum est* (l-Iben t'Alla sar bniedem) u anki

holoq il-purċissjoni bil-Bambin lejlet il-Milied. Imma barra minn hekk, huwa ried ixerred din id-devozzjoni permezz ta' xbieha tal-Verġni Marija fil-mument li qiegħda taċċetta li ssir Omm Alla. Ghal dan l-iskop, Dun Ġorġ kien qabbad lill-pittur Rafele Cali u talbu jpingi lill-Madonna b'idejha miftuhin berah u bil-kliem *Verbum Dei caro factum est* miktub fuq sidirha. Fuq rasha ried li jinkitbu l-kelmiet *Terror Daemonum* li jfissru Terrur (jew wahx) tad-Demonji. Dan ifisser li fejn tersaq Marija, ix-xitan jahrab bhal sajjetta billi kienet hi li għaffgitlu rasu bir-riġel taghha. Inkwatru bil-pittura tal-Madonna taht dan it-titlu ġdid mibdi minn Dun Ġorġ kienet inghatat lill-Papa Gwanni Pawlu II bhala tifkira taż-żjara li hu għamel fid-Dar Ġenerali tal-M.U.S.E.U.M. fid-9 ta' Mejju 2001 fil-beatifikazzjoni tal-Fundatur tas-Sočjetà tad-Duttrina Nisranija.

Dun Ġorġ ippriedka u kiteb hafna fuq il-Madonna. L-aktar li kien jaghfas kien fuq il-kobor ta' Marija u kemm jaqblilna nkunu devoti taghha, kif ukoll fuq il-*vera* devozzjoni lejha billi nimitawha fil-virtù.



San Ġorġ Preca waqt waħda mis-Sajdjet Mużewmini tieghu fejn ta' kull darba kien jesebixxi statwa tal-Madonna fuq il-mejda li kien juża biex iwassal it-taglim tieghu, xhieda tad-devozzjoni li hu kellu lejn il-Madonna.



Il-Madonna tal-Verbum Dei' hekk kif impittra minn Rafele Cali fuq kummissjoni ta' Dun Ġorġ.

## Vera Devozzjoni

Dwar il-vera devozzjoni lejn Marija huwa hallielna paġna stupenda fil-ktieb tiegħu jismu *Il-Ġinnasju Spiritwali*. Fil-kapitlu 74 ta' dan il-ktieb, jghid li "huwa xxurtjat tassew min hu devot ta' Marija, ghax din hija grazzja li tinghata lil dawk kollha li isimhom huwa miktub fis-sema." Imbagħad iżid paragrafu importanti: "Imma jenhtieg li wiehed ikun *veru* devot ta' Marija; ghax hawn min ghandu devozzjoni falza, billi jikkritika xi Prattiki devoti lejha; ... billi jagħmel devozzjoni esterna biss; billi jabbuża bid-devozzjoni lejn Marija, jidneb gravament ghax

devot tagħha u hekk jagħmilha mezz għad-dnub; billi jagħti qima lil Marija skond il-burdati u l-kapriċċi tiegħu; billi għall-ipokrisija tiegħu, biex jidher dak li ma huwiex fl-ghajnejn tan-nies, juri devozzjoni lejha; billi interessat jirrikorri lejha għall-ġid temporali biss."

## Nimitaw lil Marija

Huwa importanti hafna li l-imhabba tagħna lejn il-Verġni Marija tkun ġenwina bhala wlied lejn Ommhom tas-sema. U, kif Dun Ġorġ jispjega f'kitba oħra, il-veru devot tagħha jimitaHa fil-virtujiet tagħha. Bi kliem qasir imma qawwi huwa jghidilna: "**Ibsu lil Marija u**

**kunu ixbhaha intom li thobbu lil Marija.**" (*Is-Sinagoga l-Ġdida* n. 31)

Kemm jaqblilna li nhobbu tassew lil Marija u li nirrikorru dejjem lejha f'kull bżonn tagħna. Min jagħmel hekk, jgħallim Dun Ġorġ, żgur li qatt mhi se tonqsu l-ghajjnuna qawwija ta' Marija matul il-pellegrinaġġ tiegħu fuq l-art. Imma b'mod speċjali, din l-ghajjnuna jhossħa f'dak il-waqt serjissimu meta nkunu se nħallu din id-dinja. Hija stess tghinna f'dawk l-aħhar mumentu ta' hajjtna biex tippreżentana quddiem BinHa Ġesù biex jagħtina l-barka tiegħu u nidhlu fil-ferh etern tiegħu fejn ingawdu Lulu u lill-Verġni Marija Ommna għal dejjem.

## DUN ĠORĠ PRECA

12 Frar 1880	Twieled il-Belt Valletta
22 Dicembru 1906	Ornat sacerdot
2 Frar 1907	Beda jlaqqa' liż-żgħażaġħ il-Hamrun
7 Marzu 1907	Tinkera l-ewwel dar tal-MUSEUM
10 Jannar 1910	Tinfetħ l-ewwel dar tal-MUSEUM tan-Nisa f'Rahal Ġdid
12 April 1932	L-Isqof Caruana japprova r-Regola u s-Socjetà
2 Ottubru 1954	L-ewwel ġebħa tad-Dar Ġenerali, il-Blata l-Bajda
18 April 1956	Bidu ufficjali tal-MUSEUM fl-Awstralja
17 Ottubru 1960	Bidu tal-Ferġħa Koperaturi tal-MUSEUM
26 Lulju 1962	Mewt ta' Dun Ġorġ
3 Frar 1964	Isir il-'miraklu' bl-intercessjoni ta' Dun Ġorġ
24 Ġunju 1975	Bidu tal-Kawza tal-Beatifikazzjoni ta' Dun Ġorġ
9 Mejju 2001	Il-Papa Ġwanni Pawlu II f'Malta u jiddikjara lil Dun Ġorġ Beatu
16 Ottubru 2002	Ġwanni Pawlu II idahħal il-Misteri tad-Dawl fir-Rużarju, kwazi l-istess li Dun Ġorġ kiteb fl-1957
3 Ġunju 2007	F'Ruma l-Papa Benedittu XVI jikkanonizza lill-Beatu Ġorġ Preca



Dun Ġorġ dwar il-*Midalja Mirakoluza* mill-ktieb *IL-ĠEMMARJU*:  
Jistħajjel parrinu jagħti "ġemma", i.e. tagħlima prezzjuza, lill-filjozz tiegħu:

### ĠEMMA Nru. 31

*Parrinu, aġħtini ġemma.*

Filjozz, għożż dina l-prezzjuza ġemma: li b'kurdiċella ġġib fuqek kontinwament il-midalja, msejħa mirakoluza, tal-Konċepiment ta' Marija Santissima Immakulata. Ġibħa mdendla minn għonqok, u b'riverenza busha miż-żewġ nahiet tagħha, almenu qabel ma torqod.

Isma' l-kliem tal-Madonna li qalet lil Santa Katerina Labouré, meta tathielha: "Dawk kollha li jġibu mdendla ma' għonqhom dina l-midalja jkollhom mis-sema l-protezzjoni tiegħi, mhux biss għall-hajja tar-ruh dwar il-grazzja, iżda kontra l-ghedewwa tal-ġisem."

Il-fatt ivverifika dan il-kliem, ghax għalhekk hija msejħa 'il-midalja mirakoluza' għall-favuri mis-Sema li ġarrbu bosta u bosta nies, li zzejnu biha, kif turi l-istorja fuq dina l-midalja.



*Is-Socjetà Mużikali Madonna tal-Ġilju tifraħ lis-Socjetà tad-Duttrina Nisranija MUSEUM fl-okkażjoni tal-100 Sena mit-twaqqif tagħha, kif ukoll lill-Qasam tas-Subien - Mqabba tal-75 Sena ta' tagħlim fir-raħal tagħna.*